

VI അനൗദ്യോഗികാംഗങ്ങളുടെ കാര്യം

(1) അനൗദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ ഒന്നാമത് റിപ്പോർട്ടിന്റെ പരിഗണന.

ശ്രീ. പ്രമോദ് നാരായൺ: അനൗദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ അദ്ധ്യക്ഷനായ ഞാൻ സമിതിയുടെ ഒന്നാമത് റിപ്പോർട്ട് അംഗീകരിക്കണമെന്ന പ്രമേയം അവതരിപ്പിക്കുന്നു.

ശ്രീ. ഇ. കെ. വിജയൻ: സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: റിപ്പോർട്ട് സഭ അംഗീകരിച്ചിരിക്കുന്നു.

അനൗദ്യോഗികാംഗങ്ങളുടെ നാല് ബില്ലുകൾക്ക് അരമണിക്കൂർ വീതമാണ് നിശ്ചയിച്ചിട്ടുണ്ടായിരുന്നത്. എന്നാൽ ഇന്ന് വെള്ളിയാഴ്ചയാണ്, ഉച്ചയ്ക്ക് 12.30-ന് സഭ പിരിയണമെന്നതിനാൽ അത് പതിനഞ്ചു മിനിറ്റുവീതമാക്കി കുറയ്ക്കുന്നതാണ്. സമയം പതിനഞ്ച് മിനിറ്റുവീതമാക്കി അംഗീകരിച്ചിരിക്കുന്നു.

(2) താഴെപ്പറയുന്ന ബില്ലുകളുടെ അവതരണാനുമതിക്കുള്ള പ്രമേയങ്ങൾ

(i) 2021-ലെ കേരള സംസ്ഥാന വാതിൽപ്പടി സേവനരംഗത്ത് ജോലി ചെയ്യുന്നവർക്കുള്ള ക്ഷേമനിധി ബിൽ

ശ്രീ. പി. എസ്. സുപാൽ: സർ, 2021-ലെ കേരള സംസ്ഥാന വാതിൽപ്പടി സേവനരംഗത്ത് ജോലി ചെയ്യുന്നവർക്കുള്ള ക്ഷേമനിധി ബില്ലിന്റെ അവതരണാനുമതിക്കുള്ള പ്രമേയം ഞാൻ അവതരിപ്പിക്കുന്നു.

ശ്രീ. കെ. ബാബു (നെന്മാറ): സർ, ഞാൻ പ്രമേയത്തെ പിന്താങ്ങുന്നു.

(അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ)

പൊതുവിദ്യാഭ്യാസ-തൊഴിൽ വകുപ്പുമന്ത്രിയുടെ വേണ്ടി മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി (ശ്രീ. സജി ചെറിയാൻ): സർ, കേരള സംസ്ഥാനത്തെ ഹോട്ടലുകൾ, ചില്ലറ വ്യാപാര സ്ഥാപനങ്ങൾ, ഓൺലൈൻ മാർക്കറ്റിംഗ് സ്ഥാപനങ്ങൾ, കൊറിയർ സർവ്വീസ് എന്നിവയുമായി ബന്ധപ്പെട്ട സേവനങ്ങൾ വീടുകളിലെത്തിക്കുന്ന ജോലികളിൽ ഏർപ്പെട്ടിരിക്കുന്ന തൊഴിലാളികൾക്ക് ആശ്വാസം നൽകുന്നതിനും പെൻഷൻ നൽകുന്നതിനും വേണ്ടി ഒരു നിധി രൂപീകരിക്കുന്നത് സംബന്ധിച്ചുള്ള അനൗദ്യോഗിക ബില്ലിനാണ് ബഹുമാനപ്പെട്ട പി. എസ്. സുപാൽ, എം.എൽ.എ. അവതരണാനുമതി തേടിയിട്ടുള്ളത്.

കേരള സംസ്ഥാനത്തെ ഹോട്ടലുകൾ, ചില്ലറ വ്യാപാര സ്ഥാപനങ്ങൾ, ഓൺലൈൻ മാർക്കറ്റിംഗ് സ്ഥാപനങ്ങൾ, കൊറിയർ സർവ്വീസ് എന്നിവയുമായി ബന്ധപ്പെട്ട സേവനങ്ങൾ വീടുകളിലെത്തിക്കുന്ന ജോലികളിൽ ഏർപ്പെട്ടിരിക്കുന്ന തൊഴിലാളികളെ കേരളത്തിനകത്ത് ബന്ധപ്പെട്ട ഓഫീസുകളുള്ളപക്ഷം കേരള ഷോപ്പ് ആൻഡ് കൊമേഴ്സ്യൽ എസ്റ്റാബ്ലിഷ്മെന്റ് ക്ഷേമനിധി ആക്ടിന്റെ പരിധിയിൽ ഉൾപ്പെടുത്താവുന്നതും കേരള ഷോപ്പ് ആൻഡ് കൊമേഴ്സ്യൽ എസ്റ്റാബ്ലിഷ്മെന്റ് തൊഴിലാളി ക്ഷേമനിധി ബോർഡിൽ അവർക്ക് അംഗമാകാവുന്നതുമാണ്. പ്രസ്തുത ബോർഡിൽ രജിസ്റ്റർ ചെയ്യപ്പെട്ട തൊഴിലാളികൾക്ക് പെൻഷൻ, കുടുംബ പെൻഷൻ, വിവാഹാനുകൂല്യം, പ്രസവാനുകൂല്യം, വിദ്യാഭ്യാസാനുകൂല്യം, ചികിത്സാ സഹായം, മരണാനന്തര സഹായം, മരണാനന്തര ചെലവ് തുടങ്ങിയ ആനുകൂല്യങ്ങൾക്ക് അർഹത നേടാവുന്നതുമാണ്. സംസ്ഥാനത്ത് ഒരു ക്ഷേമനിധി ബോർഡിലും അംഗങ്ങളല്ലാത്ത അസംഘടിത മേഖലകളിലെ തൊഴിലാളികൾക്ക് കേരള സംസ്ഥാന അസംഘടിത തൊഴിലാളി ക്ഷേമനിധി ബോർഡിൽ അംഗത്വം നേടാവുന്നതാണ്. ഓൺലൈൻ മാർക്കറ്റിംഗ് സ്ഥാപനത്തിലെ തൊഴിലാളികൾ, ഹോട്ടൽ ഭക്ഷണങ്ങൾ ഓൺലൈനായി നേരിട്ട് വീടുകളിലും സ്ഥാപനങ്ങളിലും എത്തിക്കുന്നവർ എന്നിവർക്കും പ്രസ്തുത ക്ഷേമനിധി ബോർഡിൽ അംഗങ്ങളാകാം. അസംഘടിത തൊഴിലാളി ക്ഷേമനിധി ബോർഡിൽ രജിസ്റ്റർ ചെയ്തിട്ടുള്ള തൊഴിലാളികൾക്ക് റിട്ടയർമെന്റ് ആനുകൂല്യം, വാർദ്ധക്യകാല പെൻഷൻ, കുടുംബ പെൻഷൻ, അവശതാ പെൻഷൻ, ചികിത്സാ സഹായം, വിദ്യാഭ്യാസാനുകൂല്യം, പ്രസവാനുകൂല്യം, വിവാഹ ധനസഹായം, മരണാനന്തര സഹായം, അപകട ആനുകൂല്യം എന്നീ ആനുകൂല്യങ്ങളാണ് ലഭ്യമാക്കുന്നത്.

പാർലമെന്റ് പാസ്സാക്കിയിട്ടുള്ള സോഷ്യൽ സെക്യൂരിറ്റി കോഡ് 2020-ന്റെ വകുപ്പ് 2 (35) പ്രകാരം പരമ്പരാഗതമായ തൊഴിലാളി-തൊഴിലുടമ ബന്ധമില്ലാതെ ഏതെങ്കിലും തൊഴിലിലേർപ്പെട്ട് അതിൽനിന്നും വരുമാനം കണ്ടെത്തുന്ന തൊഴിലാളികളെ ജിഗ് വർക്കർ എന്ന നിർവ്വചനത്തിൽ ഉൾപ്പെടുത്തിയിട്ടുണ്ട്. കൂടാതെ വകുപ്പ് 2 (60) പ്രകാരം പരമ്പരാഗതമായ തൊഴിലാളി-തൊഴിലുടമ ബന്ധത്തിന്റെ പരിധിക്ക് പുറത്ത് വ്യക്തികളോ ഓർഗനൈസേഷനുകളോ ഓൺലൈൻ പ്ലാറ്റ്ഫോം ഉപയോഗിച്ചുകൊണ്ടോ മറ്റുള്ള ഓർഗനൈസേഷനുമായോ വ്യക്തികളുമായോ ബന്ധം സ്ഥാപിച്ച് പ്രത്യേകം സേവനം പ്രദാനം ചെയ്യുകയോ പ്രശ്നങ്ങൾ പരിഹരിച്ചുകൊടുക്കുകയോ ചെയ്യുന്ന തൊഴിലാളികളെ പ്ലാറ്റ്ഫോം തൊഴിൽ എന്നും ഇതേ നിയമത്തിന്റെ വകുപ്പ് 2(61) പ്രകാരം ഇത്തരം തൊഴിൽ ചെയ്യുന്നവരെ പ്ലാറ്റ്ഫോം തൊഴിലാളികൾ എന്നും നിർവ്വചിച്ചിട്ടുണ്ട്.

ടി രണ്ട് വിഭാഗം തൊഴിലാളികൾക്കുവേണ്ടി വകുപ്പ് 113 പ്രകാരം ഒരു രജിസ്ട്രേഷൻ സംവിധാനവും വകുപ്പ് 114 പ്രകാരം ഇത്തരം തൊഴിലാളികൾക്കായി കേന്ദ്ര ഗവൺമെന്റ് ലൈഫ് ഇൻഷുറൻസ്, അപകട ഇൻഷുറൻസ്, ആരോഗ്യസേവനം, മെറ്റേർണിറ്റി ബെനിഫിറ്റ്, വാർദ്ധക്യകാല സുരക്ഷ തുടങ്ങിയവയുൾപ്പെടെയുള്ള ക്ഷേമപദ്ധതികൾ ആവിഷ്കരിക്കുന്നതിനും വ്യവസ്ഥ ചെയ്തിട്ടുണ്ട്. ഇത്തരത്തിൽ രൂപീകരിക്കുന്ന ഏതൊരു സ്കീമും പൂർണ്ണമായും കേന്ദ്ര ഗവൺമെന്റ് ഫണ്ടുപയോഗിച്ച് കേന്ദ്ര-സംസ്ഥാനങ്ങളുടെ പങ്കാളിത്തത്തോടുകൂടിയോ പൂർണ്ണമായും അഗ്രഗേറ്റർമാരുടെ വിഹിതം ഉപയോഗിച്ചോ മേൽപ്പറഞ്ഞ എല്ലാ വിഭാഗത്തിൽ നിന്നുള്ള സംയുക്തമായ വിഭവ സമാഹരണം ഉപയോഗിച്ചോ സി.എസ്.ആർ. ഫണ്ടുപയോഗിച്ചോ മറ്റേതെങ്കിലും സ്രോതസ്സുകൾ ഉപയോഗിച്ചോ നടപ്പാക്കാവുന്നതാണ്. സോഷ്യൽ സെക്യൂരിറ്റി കോഡിന്റെ വകുപ്പ് 6(1) പ്രകാരം രൂപീകരിക്കുന്ന നാഷണൽ സോഷ്യൽ സെക്യൂരിറ്റി ബോർഡിനായിരിക്കും ജിഗ് ആൻഡ് പ്ലാറ്റ്ഫോം വർക്കേഴ്സ് ക്ഷേമ പദ്ധതികളുടെ നടത്തിപ്പ് ചുമതല. സോഷ്യൽ സെക്യൂരിറ്റി കോഡ് 2020 നിലവിൽ വരുന്ന മുറയ്ക്ക് മേൽ വിഭാഗം തൊഴിലാളികളുടെ പൂർണ്ണമായ സാമൂഹ്യസുരക്ഷ ഉറപ്പുവരുത്താൻ കഴിയുമെന്ന് കാണുന്നു. സാമൂഹ്യസുരക്ഷാ പദ്ധതി ആവിഷ്കരിക്കുന്നതിന്റെ ചുമതല കേന്ദ്ര ഗവൺമെന്റ് വ്യവസ്ഥ ചെയ്തിരിക്കുന്ന സാഹചര്യത്തിൽ ആയതിന് വിരുദ്ധമായി സംസ്ഥാനത്ത് ഈ വിഭാഗം തൊഴിലാളികൾക്കുവേണ്ടി പ്രത്യേക പദ്ധതികൾ ആവിഷ്കരിക്കാൻ കഴിയില്ലെന്ന് കാണുന്നു.

വാതിൽപ്പടി സേവനരംഗത്ത് ജോലി ചെയ്യുന്ന കേരള സംസ്ഥാനത്തെ ഹോട്ടലുകൾ, ചില്ലറ വ്യാപാര സ്ഥാപനങ്ങൾ, ഓൺലൈൻ മാർക്കറ്റിംഗ് സ്ഥാപനങ്ങൾ, കൊറിയർ സർവ്വീസ് സ്ഥാപനങ്ങൾ എന്നിവയുമായി ബന്ധപ്പെട്ട സേവനങ്ങൾ വീടുകളിലെത്തിക്കുന്ന ജോലികളിൽ ഏർപ്പെട്ടിരിക്കുന്ന തൊഴിലാളികൾക്ക് കേരള ഷോപ്പ് ആൻഡ് കൊമേഴ്സ്യൽ എസ്റ്റാബ്ലിഷ്മെന്റ് ബോർഡ്, കേരള അസംഘടിത ക്ഷേമനിധി ബോർഡ് എന്നിവിടങ്ങളിൽ അംഗങ്ങളാകാനും ആനുകൂല്യം ലഭിക്കുന്നതിനും നിലവിൽ അവസരമുണ്ട്. കൂടാതെ കേന്ദ്ര ഗവൺമെന്റ് പാസ്സാക്കിയിട്ടുള്ള സോഷ്യൽ സെക്യൂരിറ്റി കോഡിലും അസംഘടിത മേഖലയിലെ തൊഴിലാളികൾക്ക് സാമൂഹ്യസുരക്ഷാ പദ്ധതി വിഭാവനം ചെയ്തിട്ടുണ്ട്. മേൽസാഹചര്യത്തിൽ ബഹുമാനപ്പെട്ട എം.എൽ.എ. ഉന്നയിച്ചിരിക്കുന്നവിധം വാതിൽപ്പടി സേവന രംഗത്ത് ജോലി ചെയ്യുന്നവർക്ക് ഒരു പ്രത്യേക ക്ഷേമപദ്ധതി രൂപീകരിക്കുന്നതിന് പ്രസക്തിയില്ല.

ശ്രീ. പി. എസ്. സുപാൽ: സർ, കേരള സംസ്ഥാനത്തെ ഹോട്ടലുകൾ, ചില്ലറ വ്യാപാര കേന്ദ്രങ്ങൾ, കൊറിയർ സർവ്വീസ്, ഓൺലൈൻ മാർക്കറ്റിംഗ് സ്ഥാപനങ്ങൾ എന്നിവയുമായി ബന്ധപ്പെട്ട് സാധനങ്ങളും സേവനങ്ങളും ഉപഭോക്താക്കൾക്കെത്തിക്കുന്ന മേഖലയിൽ പ്രവർത്തിക്കുന്ന എഴുപത്തിയൊമ്പതിരത്തിലധികം വരുന്ന തൊഴിലാളികളുടെ ക്ഷേമം ലക്ഷ്യമാക്കി ഒരു ക്ഷേമനിധി രൂപീകരിക്കുന്നതിന് വ്യവസ്ഥ ചെയ്യുന്ന ഈ ബില്ലിലൂടെ കേരളത്തിൽ വളർന്നുവരുന്ന ഒരു പുതിയ തൊഴിൽമേഖലയെ പരാമർശിക്കുക കൂടിയാണ് ചെയ്യുന്നത്. ഈ ബില്ലുമായി ബന്ധപ്പെട്ട് ചില കാര്യങ്ങൾ ബഹുമാനപ്പെട്ട മന്ത്രി ഇവിടെ വിശദീകരിക്കുകയുണ്ടായി. തൊഴിലാളികളുടെ ക്ഷേമകാര്യങ്ങൾ വളരെ സജീവമായി ചർച്ച ചെയ്യപ്പെടുന്ന ഒരു സംസ്ഥാനമാണ് നമ്മുടേത്. അത്തരം കാര്യങ്ങൾക്ക് വലിയ പ്രാധാന്യമാണ് നിയമസഭ നൽകിയിട്ടുള്ളത്. വളരെയധികം സാധ്യതകളുള്ള പുതിയൊരു മേഖലയാണിത്. ധാരാളംപേർ കടന്നുവരാൻ സാധ്യതയുള്ള ഒരു തൊഴിൽമേഖലയെന്ന നിലയ്ക്ക് ഇവർക്കുവേണ്ടി പ്രത്യേക ക്ഷേമനിധി രൂപീകരിക്കുകയെന്നത് പ്രധാനമാണ്. ഒരുപക്ഷേ വളരെ വേഗത്തിൽത്തന്നെ അത്തരമൊരു തീരുമാനത്തിലേയ്ക്ക് പോകേണ്ടിവരുമെന്ന കാര്യത്തിലും സംശയമില്ല. നമ്മുടെ സംസ്ഥാനത്തെ മിക്കവാറും തൊഴിലാളികളും ഏതെങ്കിലും ക്ഷേമപദ്ധതിയിലുൾപ്പെട്ടവരാണ്. ഇന്ത്യയിൽത്തന്നെ ഇത്തരത്തിൽ മാതൃക കാണിച്ചിട്ടുള്ള സംസ്ഥാനമാണ് നമ്മുടേത്. തൊഴിലാളികളുടെ ക്ഷേമവും സുരക്ഷിതത്വവും പരിഗണിച്ച് നിരവധി നിയമനിർമ്മാണങ്ങളാണ് കേരള നിയമസഭ നടത്തിയിട്ടുള്ളത്. ഇക്കാര്യത്തിൽ ഇന്ത്യയിലെ മറ്റ് നിയമസഭകൾക്ക് മാതൃകയാണ് കേരള നിയമസഭ. പുതിയൊരു തൊഴിൽ വിഭാഗമെന്ന നിലയിലും വളർന്നുവരുന്ന ഏറ്റവും വലിയ തൊഴിൽമേഖലയെന്ന നിലയിലും വാതിൽപ്പടി സേവന മേഖലയ്ക്ക് അതിന്റേതായ പ്രാധാന്യമുണ്ട്. വാതിൽപ്പടി സേവനരംഗത്ത് പ്രവർത്തിച്ചു 60 വയസ് പൂർത്തിയായവർക്കും സ്ഥായിയായ അവശതമൂലം തൊഴിൽരഹിതരാകുന്നവർക്കും പെൻഷൻ ലഭ്യമാക്കണം. ഈ ക്ഷേമനിധിയിൽ അംഗമാകുന്നവരുടെ മക്കൾക്ക് വിദ്യാഭ്യാസാനുകൂല്യങ്ങളും സ്ത്രീത്തൊഴിലാളികൾക്ക് പ്രസവാനുകൂല്യവും നൽകണം. അംഗത്തിന്റെയും കുടുംബത്തിന്റെയും ചികിത്സാനുകൂല്യങ്ങളും മരണാനന്തര ചടങ്ങുകൾക്കുള്ള സഹായവും ഉറപ്പാക്കാൻ ഇതിലൂടെ കഴിയണം. ഇന്ന് ലോക വ്യാപാര വാണിജ്യ മേഖലകൾ സങ്കല്പങ്ങൾക്കുപുറത്തുള്ള മാറ്റങ്ങൾക്ക് വിധേയമായിക്കൊണ്ടിരിക്കുകയാണ്. ലോകത്തിന്റെ ഏത് ഭാഗത്തും നിർമ്മിക്കുന്ന ഏത് തരത്തിൽപ്പെട്ട ഉല്പന്നങ്ങളും നമ്മുടെ വിട്ടുമാറ്റത്ത് എത്തുന്നതിന് അധിക സമയം വേണ്ടിവരുന്നില്ല. വാതിൽപ്പടി സാധന/ സേവന വിതരണ മേഖലയിൽ ഏറ്റവുമധികം രംഗത്തുവന്നത് കൊറിയർ സർവ്വീസ് സ്ഥാപനങ്ങളാണെന്ന് നമുക്കറിയാം. ഏറെ പ്രതിസന്ധികൾ അതിജീവിച്ചാണ് ആദ്യഘട്ടങ്ങളിൽ കൊറിയർ ശൃംഖലകൾ പ്രവർത്തിച്ചിരുന്നത്. ഇന്ന് ധാരാളം

കൊറിയർ സർവ്വീസുകൾ നാട്ടിൽ പ്രവർത്തിക്കുന്നുണ്ട്. അത് പൊതുവെ എല്ലാവർക്കും ഗുണപ്രദവുമാണ്. ഈ സംവിധാനങ്ങളിലൂടെ സാധനങ്ങളും സേവനങ്ങളും വളരെ വേഗത്തിൽ നമ്മുടെ കൈകളിലെത്തുന്നതിന് സാധിക്കുന്നു. എന്നാൽ ഈ മേഖലയിൽ പ്രവർത്തിക്കുന്നവർക്ക് മതിയായ വേതനമോ വേതനനിരക്കോ നിശ്ചയിച്ചിട്ടില്ല. ഇവർക്ക് ഇൻഷുറൻസ് പരിരക്ഷയോ ചികിത്സാ ആനുകൂല്യങ്ങളോ ലഭിക്കുന്നില്ല. ഏതെങ്കിലുമൊരു തൊഴിൽ എന്ന നിലയിലുള്ള രജിസ്ട്രേഷൻ ഈ മേഖലയിൽ പ്രവർത്തിക്കുന്നവർക്കില്ല എന്നതാണ് യാഥാർത്ഥ്യം. മുതുകിൽ വലിയ ബാഗ്ഗാജി തിരക്കുള്ള റോഡിലൂടെ തിരിക്കിത്തരികെ ഇരുചക്രവാഹനത്തിൽ പായുന്ന ഓൺലൈൻ വ്യാപാര മേഖലയിൽ ജോലി ചെയ്യുന്ന യുവാക്കളുടെ ചിത്രം പട്ടണങ്ങളിലും നഗരപ്രദേശങ്ങളിലും ഗ്രാമപ്രദേശങ്ങളിലുമടക്കം സർവ്വ സാധാരണമായി കാണാറുള്ളതാണ്. കാരണം എല്ലാവരും ഈ സേവനം പ്രയോജനപ്പെടുത്തുകയാണ്. വളർന്നുകൊണ്ടിരിക്കുന്ന ഓൺലൈൻ ഷോപ്പിംഗ്/ഡിജിറ്റൽ വ്യാപാരരംഗത്ത് തൊഴിലെടുക്കുന്ന യുവാക്കളാണ് അവർ. കോവിഡ്-19 വ്യാപനം കുറയ്ക്കുന്നതിനായി ലോകരാജ്യങ്ങളെല്ലാം സമ്പൂർണ്ണ അടച്ചിടൽ പ്രഖ്യാപിച്ചപ്പോഴും സജീവമായിരുന്നത് ഓൺലൈൻ വ്യാപാരമേഖലയാണ്. 1995-ൽ ഇന്റർനെറ്റ് ആവിർഭവിച്ചതോടുകൂടിയാണ് ഭാരതത്തിൽ ഓൺലൈൻ ഷോപ്പിംഗ് ആരംഭിച്ചത്. തുടക്കത്തിൽ ഈ മേഖലയുടെ വളർച്ച മന്ദഗതിയിലായിരുന്നു. വാങ്ങാനുദ്ദേശിക്കുന്ന സാധനങ്ങൾ കണ്ട്, തൊട്ടുനോക്കി, വിലപേശി വാങ്ങി ശീലമുള്ള യാഥാസ്ഥിതികരായ ജനങ്ങൾ ഓൺലൈൻ ഷോപ്പിംഗിലേയ്ക്ക് വരാൻ വിമുഖത കാണിച്ചു. ഇന്റർനെറ്റ് എല്ലാ പ്രദേശങ്ങളിലും ലഭ്യമായ 1999-2000-ഓടുകൂടി കൂടുതൽ ജനങ്ങൾ ഈ മേഖല തെരഞ്ഞെടുക്കാൻ തുടങ്ങി. സമീപകാലത്തായി ഓൺലൈൻ റീട്ടെയിൽ വ്യാപാരം കേരളത്തിൽ വലിയ വളർച്ചയാണ് രേഖപ്പെടുത്തിയിരിക്കുന്നത്. പ്രത്യേകിച്ചും കോവിഡ് പശ്ചാത്തലത്തിൽ ഭക്ഷണമുൾപ്പെടെ ഓൺലൈനായി ഓർഡർ ചെയ്ത് വരുത്തുന്നവരുടെ എണ്ണം ഗണ്യമായി വർദ്ധിച്ചിരിക്കുകയാണ്. ഉയർന്ന നിരക്കിലുള്ള കമ്പ്യൂട്ടർ സാക്ഷരതയും മൊബൈൽ ഫോൺ, ഇന്റർനെറ്റ് എന്നിവ ഉപയോഗിക്കുന്നവരുടെ എണ്ണത്തിലുള്ള വർദ്ധനവും ഈ മേഖലയുടെ വളർച്ചയ്ക്ക് കാരണമായി. കേരളത്തിലെ 3.3 കോടി ജനങ്ങളിൽ 3.1 കോടി ജനങ്ങളും മൊബൈൽ ഫോണും ഏതാണ്ട് 54 ശതമാനംപേർ ഇന്റർനെറ്റും ഉപയോഗിക്കുന്നവരാണ്. 2019-20 വർഷത്തിൽ കേരളത്തിൽ നടന്ന റീട്ടെയിൽ വ്യാപാരത്തിന്റെ 32 ശതമാനവും ഓൺലൈനിലൂടെയായിരുന്നു. ഇതിൽനിന്നും ഈ മേഖല എത്രമാത്രം വിപുലമായിക്കൊണ്ടിരിക്കുന്നുവെന്ന് പ്രത്യേകിച്ച് പറയേണ്ടതില്ലല്ലോ? ഏകദേശം 68.4 ദശലക്ഷം ഡോളറിന്റെ വ്യാപാരമാണ് നടന്നിട്ടുള്ളത്. ഈ കോവിഡ് പശ്ചാത്തലത്തിൽ ഇത്തരം സേവനങ്ങളുടെ ആവശ്യകതയും അനിവാര്യതയും പ്രത്യേകം ഓർമ്മിപ്പിക്കേണ്ട കാര്യമില്ല.

ശ്രീ. എൽദോസ് പി. കുന്നപ്പിള്ളിൽ: സർ, വളരെ പ്രധാനപ്പെട്ട ബില്ലാണ് ബഹുമാനപ്പെട്ട അംഗം ഇവിടെ അവതരിപ്പിക്കുന്നത്. കോവിഡ് 19-ന്റെ പശ്ചാത്തലത്തിൽ ഓൺലൈൻ പാനംപോലെ ഓൺലൈൻ വ്യാപാരവും വ്യാപിച്ചിരിക്കുകയാണ്. ഓൺലൈൻ രംഗത്ത് നിലനിൽക്കുന്ന നിരവധി തട്ടിപ്പുകൾ ഒരു ബിൽ കൊണ്ടുവരുന്നതിലൂടെ ഇല്ലാതാക്കാൻ കഴിയും. അതിന്റെ പ്രസക്തി അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. പി. എസ്. സുപാൽ: സർ, ഏതുകാര്യത്തിലുമെന്നപോലെ ഇതിലും ഗുണവും ദോഷവുമുണ്ട്. ഇപ്പോൾ ധാരാളം ഓൺലൈൻ തട്ടിപ്പുകൾ സമൂഹത്തിൽ നടക്കുന്നതുമായി ബന്ധപ്പെട്ട നിരവധി വാർത്തകൾ വരുന്നുണ്ട്. ഇതുമായി ബന്ധപ്പെട്ട് നിയമനിർമ്മാണമുണ്ടായാൽ അത്തരം തട്ടിപ്പുകളെ പ്രതിരോധിക്കാൻ സാധിക്കും. ഈ രംഗത്ത് ആത്മാർത്ഥമായി ജോലിചെയ്യുന്ന, ഈ മേഖലകൊണ്ട് ഉപജീവനം നടത്തുന്ന തൊഴിലാളികളെ സംരക്ഷിക്കാൻ കഴിയുന്ന സാഹചര്യമുണ്ടാകും. കോവിഡ് സമയത്ത് അപകട സാധ്യതകളുണ്ടായിരുന്നിട്ടും ഡെലിവറി ബോയ്സ് അവരുടെ കടമയാണെന്ന് കണക്കാക്കി, കോവിഡിനെ വകവകവയ്ക്കാതെ, ജോലിയുമായി ബന്ധപ്പെട്ട് സജീവ പ്രവർത്തനങ്ങളുമായി മുന്നോട്ടുപോകുകയായിരുന്നു. അതിനിടെ കോവിഡ് ബാധിച്ചവരും അവശനിലയിലായവരും മരണപ്പെട്ടവരുമായ നിരവധിപേരുണ്ട്. അവരുടെ സ്ഥാപനങ്ങളിൽനിന്നും അവർക്ക് ഒരു പരിരക്ഷയും ലഭിച്ചില്ല.

ശ്രീ. എൻ. എ. നെല്ലിക്കുന്ന്: സർ, നമ്മുടെ നാട്ടിലെ കച്ചവടക്കാർ ഓൺലൈൻ വ്യാപാരത്തെ പ്രോത്സാഹിപ്പിക്കാൻ പാടില്ലെന്ന നിലപാടുള്ളവരാണ്. അതിനെക്കുറിച്ച് അങ്ങയുടെ അഭിപ്രായമെന്താണ്?

ശ്രീ. പി. എസ്. സുപാൽ: സർ, ഈ അവസരത്തിൽ ഇതുസംബന്ധിച്ച തർക്കങ്ങളിലേയ്ക്ക് ഞാൻ കടക്കുന്നില്ല. പക്ഷേ എല്ലാ മേഖലകളിലും ഓൺലൈൻ വ്യാപാരത്തിന്റെയും സേവനത്തിന്റെയും പ്രവർത്തനങ്ങൾ വന്നുകൊണ്ടിരിക്കുകയാണ്. അതുസംബന്ധിച്ച് ഞാൻ പിന്നീട് പറയാം. ഭാവിയിൽ ഇതിൽനിന്നും ആർക്കും മാറിനിൽക്കാൻ സാധിക്കില്ല. വാടക കൊടുത്ത് നിയമാനുസൃതമായി കച്ചവടം നടത്തുന്നവർക്ക് ഇതിൽ എതിർപ്പുകളുണ്ടാകാം. പക്ഷേ വളർന്നുവരുന്ന മേഖലയെന്ന രീതിയിൽ ഇപ്പോൾ ഇതിനെ എതിർക്കുന്നവർക്കും നാളെ ഇതിൽനിന്നും മാറിനിൽക്കാൻ സാധിക്കില്ല. അവരും ഈ സേവനം പ്രയോജനപ്പെടുത്തേണ്ടി വരും.

ശ്രീ. വി. ജോയി: സർ, ഓൺലൈനായി ഭക്ഷണമെത്തിക്കുന്നത് സംബന്ധിച്ച് അങ്ങ് ഇവിടെ പറഞ്ഞു. ഏത് പട്ടണത്തിൽ പോയാലും പ്രധാനപ്പെട്ട ഹോട്ടലുകൾ കേന്ദ്രീകരിച്ച് Swiggy-യുടെയും മറ്റും ജോലിക്കാരായി നിരവധി ചെറുപ്പക്കാർ ബാഗും തൂക്കി നിൽക്കുകയാണ്. ഇവരാണ് ഹോട്ടലുകളിൽനിന്നും വീടുകളിൽ ഭക്ഷണമെത്തിക്കുന്നത്. അവരെക്കൂടി ഇതിന്റെ ഭാഗമാക്കാൻ സാധിക്കുമോ; നിലവിൽ നൂറുകണക്കിന് അഭ്യസ്തവിദ്യരായ ചെറുപ്പക്കാരാണ് ഈ മേഖലയിൽ പ്രവർത്തിക്കുന്നത്.

ശ്രീ. കെ. ബാബു (നെന്മാറ): സർ, ഓൺലൈൻ വ്യാപാരത്തിന്റെ ഭാഗമായി വരുന്ന തൊഴിലാളികളുടെ സംരക്ഷണമാണ് ഈ ബില്ലിലൂടെ അങ്ങ് അവതരിപ്പിക്കുന്നത്. പക്ഷേ ഇന്നലെകളിൽ നമുക്കുണ്ടായിരുന്ന ചന്തകളിൽ കേവലം സാമ്പത്തികപരമായ വിനിമയം മാത്രമല്ല നടത്തിയിരുന്നത്, അവ സാമൂഹികവും സാംസ്കാരികപരവുമായ വിനിമയകേന്ദ്രങ്ങളായിരുന്നു. എന്നാൽ ഇന്നത്തെ സാഹചര്യത്തിൽ അവയെല്ലാം കോർപ്പറേറ്റ്വൽക്കരിക്കുക എന്ന ലക്ഷ്യത്തോടുകൂടി അവർക്ക് മാത്രമായി വിലപേശാനുള്ള അധികാരത്തിൽ കൊണ്ടെത്തിക്കുന്ന ഓൺലൈൻ വ്യാപാരത്തെ സംബന്ധിച്ച് അങ്ങയുടെ അഭിപ്രായമെന്താണ്?

ശ്രീ. ഇ. കെ. വിജയൻ: സർ, എന്റെ ചെറുപ്പകാലത്തെ കാര്യം എനിക്കോർമ്മയുണ്ട്. നമ്മുടെ നാട്ടിലൊക്കെ നെസ്റ്റ് കേന്ദ്രങ്ങളിൽനിന്നും തോർത്തുമുണ്ട്, ലുങ്കി, സാരി, ബെഡ്ഷീറ്റ് എന്നിവയെല്ലാം കൊണ്ടുവരുമായിരുന്നു. എന്നുപറഞ്ഞാൽ, വളരെ വർഷങ്ങൾക്കുമുമ്പേ കേരളത്തിൽ നിലനിന്നതാണ് ഈ ഓൺലൈൻ മാർക്കറ്റിംഗ്. തീർച്ചയായും വളരെ കാലികപ്രസക്തമായൊരു വിഷയമാണ് ബഹുമാനപ്പെട്ട അംഗം ഈ ബില്ലിലൂടെ സൂചിപ്പിക്കുന്നത്. കോവിഡിന്റെ കാലയളവിലാണ് മിക്കവാറും എല്ലാവരും മരുന്നും പച്ചക്കറികളും മറ്റ് അത്യാവശ്യ സാധനങ്ങളുമൊക്കെ വാങ്ങുന്നതിന് ഈ സമ്പ്രദായത്തെ ആശ്രയിച്ചു തുടങ്ങിയത്. ഈ കോവിഡ് മഹാമാരിയുടെ കാലത്ത് നമ്മുടെ വീടുകൾ അനാഥമായിപ്പോകാതിരിക്കാനുള്ള വലിയൊരു കരുതലാണ് ഈ തൊഴിലാളികൾ ചെയ്യുന്നത്. അക്കാര്യം അങ്ങയുടെ ശ്രദ്ധയിലുണ്ടോ?

ശ്രീ. എൻ. ഷംസുദ്ദീൻ: സർ, വളരെ പ്രധാനപ്പെട്ട, ഇന്ന് ശക്തിപ്പെടുത്തുന്ന ഒരു തൊഴിൽ മേഖലയിലെ തൊഴിലാളികൾക്ക് സംരക്ഷണവും ക്ഷേമനിധിയും കൊടുക്കേണ്ടതിന്റെ ആവശ്യകതയാണ് ഈ ബില്ലിലൂടെ ബഹുമാനപ്പെട്ട അംഗം അവതരിപ്പിച്ചുകൊണ്ടിരിക്കുന്നത്. ഇവിടെ നമ്മൾ കാണേണ്ടത്, ബഹുമാനപ്പെട്ട മന്ത്രി പറഞ്ഞ മറുപടിയാണ്. ഏത് പുതിയ തൊഴിൽ മേഖല വരുമ്പോഴും അതിലെ തൊഴിലാളികൾക്ക് ക്ഷേമനിധി വേണമെന്ന് പറയുമ്പോൾ സ്ഥിരം പറയുന്ന മറുപടിയാണ്, The Kerala Shops and Commercial Establishments Act-ന്റെ പരിധിയിലേയ്ക്ക് ഇവരെക്കൊക്കെ കൊണ്ടുവരും എന്നത്. അത് പരിശോധിക്കേണ്ട കാര്യമാണ്. The Kerala Shops and Commercial Establishments Act-ന്റെ പരിധിയിൽ എല്ലാകാര്യങ്ങളും കൊണ്ടുവരാൻ കഴിയണമെന്നില്ല.

മി. ഡെപ്യൂട്ടി സ്പീക്കർ: സർ, ശ്രീ. എൻ. ഷംസുദ്ദീൻ, പ്ലീസ് കൺക്ലൂഡ്..

ശ്രീ. എൻ. ഷംസുദ്ദീൻ: സർ, പറഞ്ഞുവരുന്ന പോയിന്റ് പൂർത്തിയാക്കട്ടെ. വീടുകളിൽകൊണ്ടുവന്ന് വാതിൽപ്പടി വിതരണം നടത്തുന്ന കുച്ചവടങ്ങൾ പഴയ കാലത്തുതന്നെയുണ്ട്. വള, തൂണികൾ എന്നിവയൊക്കെ ഉണ്ടായിരുന്നു. ഇപ്പോൾ കോവിഡ് വന്നപ്പോൾ എല്ലാ മേഖലയിലേയ്ക്കും ഓൺലൈൻ വ്യാപാരം ശക്തിപ്പെടുത്തിയതാണ്. നമുക്ക് ഇഷ്ടപ്പെട്ടാലും ഇല്ലെങ്കിലും, കുച്ചവടക്കാരുടെ എതിർപ്പുണ്ടായാലും ഇല്ലെങ്കിലും അതൊരു യാഥാർത്ഥ്യമാണ്. ഈ രംഗത്ത് പതിനായിരക്കണക്കിന് തൊഴിലാളികളുണ്ട്. അവർക്ക് സംരക്ഷണമേകാൻ പ്രത്യേകമായൊരു ക്ഷേമനിധിയും ഒരു ആക്ടും ഉണ്ടാകുന്നത് തന്നെയാണ് ഉചിതമെന്ന അങ്ങയുടെ വാദത്തോട് ഞാൻ യോജിക്കുകയാണ്.

മി. ഡെപ്യൂട്ടി സ്പീക്കർ: ശ്രീ. എസ്. സുപാൽ, സമയക്കുറവുമൂലം അങ്ങയുടെ ബില്ലിന്റെ തുടർ ചർച്ച മറ്റൊരു അവസരത്തിലേയ്ക്ക് മാറ്റിവയ്ക്കാം.

ശ്രീ. പി. എസ്. സുപാൽ: സർ, ഒരു കാര്യം കൂടി സൂചിപ്പിക്കാനുണ്ട്. കോർപ്പറേറ്റ് വൽക്കരണത്തിന് ശക്തമായ എതിരടിപ്രായമുള്ള വ്യക്തിയാണ് ഞാൻ. ഒരു തരത്തിലുള്ള കോർപ്പറേറ്റ് വൽക്കരണവും ഉണ്ടാകാൻ പാടില്ലെന്നതാണ് നമ്മുടെ നിലപാട്. എന്നാൽ യാഥാർത്ഥ്യങ്ങളെ യാഥാർത്ഥ്യമായി കാണാതിരിക്കാൻ നമുക്ക് കഴിയില്ല. ഇവിടെ ബഹുമാനപ്പെട്ട നാദാപുരം അംഗമുൾപ്പെടെ പറഞ്ഞതുപോലെ, ഇപ്പോഴുള്ള നിലയിലല്ലെങ്കിലും പണ്ടുമുതൽതന്നെ പലരൂപത്തിൽ ഇത്തരത്തിലുള്ള സേവനങ്ങളുണ്ടായിരുന്നു എന്നുള്ളതാണ് യാഥാർത്ഥ്യം. ഇപ്പോൾ ഞാൻ നിർത്തുകയാണ്, ചർച്ച തുടരുന്നതാണ്.

മി. ഡെപ്യൂട്ടി സ്പീക്കർ: ബിൽ തുടർ ചർച്ചയ്ക്കായി മാറ്റിവയ്ക്കുന്നു.

(ചർച്ച തുടരും)

(ii) 2021-ലെ കേരള ശുദ്ധജല ലഭ്യത ഉറപ്പാക്കുന്നതിനുള്ള അതോറിറ്റി രൂപീകരണ ബിൽ

ശ്രീ. പി. ടി. തോമസ്: സർ, 2021-ലെ കേരള ശുദ്ധജല ലഭ്യത ഉറപ്പാക്കുന്നതിനുള്ള അതോറിറ്റി രൂപീകരണ ബില്ലിന് അവതരണാനുമതി നൽകണമെന്ന പ്രമേയം ഞാൻ അവതരിപ്പിക്കുന്നു.

ശ്രീ. പി. സി. വിഷ്ണുനാഥ്: സർ, ഞാൻ പ്രമേയത്തെ പിന്താങ്ങുന്നു.